




۲۰۱۶/۰۳/۲۰

پوهاند محمد حسن کاکړ

د بناغلو زماني او سيستاني د ليکنو په هکله



پوهاند محمد حسن کاکړ

۲۰۱۶

د مطالبو فهرست

لومړۍ برخه:

لومړۍ قسمت

- سريزه
- د ښاغلي زماني د ليکني په هکله

دوهم قسمت

- د ښاغلي زماني يوه بله ذهني حيرانوونکې وينا
- له برتانويانو سره اړيکي
- د پاچا امان الله ځيني مهمي تېروتنې
- د پاچا امان الله وروستنۍ لويه جرگه

درېم قسمت

- د پاچا ضد تبليغونه او بغاوتونه
- د شنوارو ياغي توب
- حبيب الله په نا ارام کوهدامن او سيد حسين په ناچار کوهستان کي

څلورم قسمت

- په کابل باندي د حبيب الله بريد
- د کابل ښار استحکامات او د پاچا ناڅاپي استعفی

پنځم قسمت

- اچا امان الله او د هغه لس کلنه واکمني

شپږم قسمت

- د امانی دورې له تاريخ سره بې کچي مينه او تنده

دوهمه برخه:

— د بساغلي سيستاني د ليکنو په هکله

— يادښتونه

لومړۍ برخه

پنځم قسمت

پاچا امان الله او د هغه لس کلنه واکمني

د پاچا امان الله لس کلنه واکمني، د پېښو د نظر نه، ډېره شتمنه ده. هغومره چې دی په افغانانو کې ياديري، پلار او نيکه يې نه ياديري، که څه هم د هغو د هر يوه د واکمنۍ موده، دده تر مودې ډېره اوږده وه، او نيکه يې امير عبدالرحمن خان لا د معاصر افغانستان د دوهمې دورې مؤسس دى، سره له دې هم د پاچا امان الله د واکمنۍ په اړه تر اوسه کوم جامع، افقي او انتقادي اثر کښل شوى نه دى. ددغسې اثر د نشتوالي له امله به وو، چې وروستيو سمون پالو واکمنو ډلو، د محمد داود د صدارت له دورې نه پرته، غټې تېر وتلي وکړي او افغان ولس ته يې ډېر زيانونه ورسول.

د پاچا امان الله د واکمنۍ په اړه د عزيز هندي، فيض محمد، او غبار، او تر څه حده د لودويک ادمک، او ريبه ستيورټ ليکني ډېرې مهمې دي، خو جامعي نه دي. ارواښاد غبار ته مې يوه ورځ ياده کړه چې له تا نه توقع کېدله چې د پاچا امان الله په اړه دې جامعه ليکنه کړې واى، خو هغه خبره هسې تېره کړه.

په اصل کې له پاچا امان الله سره بېعدالتي شوې ده. کلونه کلونه د هغه نوم نه اخيستل کېده، او دارالامان يې په نوي کابل واورول شو. خو په افغانستان کې نوي په واک شوي کورنۍ، له پخوانۍ واکمنۍ کورنيوسره همدغسې بې عدالتي گانې کړې دي. نو د پاچا امان الله په اړه نه دا چې بحثونه و نه شول، انتقادي بحثونه هم پرې و نه شول، او په اړه يې سطحي او ناسم ذهنيت خپور شو او پاچا امان الله او واکمني يې هغسې



... او دارالامان يې په نوي کابل واورول شو

چې وه و نه پېژندل شوه. خو دی اوس هم مخالفان او پلويان لري، او په اړه يې احساسات پاريري. په دې وروستيو کې لا ويب سايتي نېشنلسټان د هغه د سر پرېکړو په شان سلوک کوي. دا به له دې امله هم وي، چې افغان کلتور په اصل کې په يو کرښه بيز فکر بنا دى: يا نيکي يا بدې، غندنه يا ستاينه، کفر يا اسلام، سپين يا تور او داسې نور. دا

به د اوستا (Avista) په حواله د سپتامه (Spitama) ته منسوب د اوښبه، زردښت، فكري ميراث وي چي نړۍ يې د دوه گوني مفكورې، يا د اهورا مزدا (د نيكي خداى) او اهریمن (د بدى خداى) په نامه وېشلي وه. (۱۹) د زردښت عقيدوي فکرونه د اټکل مخزيردي شپږمي پېړۍ نه د اسلام تر خپرېدو پوري په افغانستان او پارس کې مروج وو. سپتامه د پښتنو يوه څانگه وه چي ډېر نامتو اتل يې سپتامتر وو، او هغه څه کم دوه کاله له مقدوني سکندر سره په اريانه او سغديانه کې و جنگېد.


په افغانستان کې د رسمي پانو د ارشيف نشتوالی هم د تاريخي موضوعاتو په اړه د متوازنو او افابي اثارو ليکل مشکل کړي دي. اوس خو د يوه کرښه ايز کلتور جزمي توب په اثر، د دين په نامه حيرانوونکي عملونه، ليکني او تلقينونه کيږي. له نيکه مرغه په دې وروستيو کې، د نويو تعليم کړو، ازادي پالو په هسکېدلو سره په افغانانو کې انتقادي روحيه توکېدلي، او هيله کيږي، چي وروسته به څو کرښه ايز فکر د دغه منحط يو کرښه ايز کلتور ځای ونيسي او د متوازنو او انتقادي ليکنو دپاره به ډگر هوار شي. دغه حال به بيا د فرد، ډلي او ټولني د پېژندلو په لار کې غټه مرسته کړي وي.

اوس به په دې اړه خاصي خبرې وشي، چي پاچا امان الله خپله واکمني له لاسه ورکړه، په داسي حال کې چي دى په ۱۹۱۹ کې ددغسي افغانستان واکمن شو، چي ټينگ مرکزي حکومت او قوي پوځ يې لاره، او په خزانه کې يې شاوخوا ۱۵۰ ميليونه روپۍ موجودې وې. پاچا امان الله د پوره خپلواکۍ په گټلو سره، په ولس کې د منلي توب هسکي ته ورسېد، خو لس کاله وروسته ده ځان مجبور وليد چي له خپلي کورنۍ سره له افغانستان نه د تل لپاره ووزي، هغه وطن چي ده يې په اړه ويل چي "از خدمت به وطن بالاتر عشقي ندارم."

د پاچا امان الله اوله غټه ناکامي په منځنۍ اسيا کې وه، چي هلته يې په ملکي جامو کې سرتيري واستول او ډيري پيسې يې ولگولې، په دې هيله، چي د انور پاشا او محمود طرزي د تجويز له مخي دى به د يوه اسلامي کانفېرېشن مشر وي په منځنۍ اسيا کې د لومړي نړيوال جنگ په ختم سره، او د تزاري امپراتورۍ په پاشل کېدو سره سياسي تشيا او گډوډي مسلطه شوې وه. هلته افغانانو په اول کې ښه پرمختگ وکړ، او په ډيرو سيمو کې، په تېره بيا په مرو کې يې نفوذ خپور شو، خو په مسکو کې چي د بولشويکي نوي حکومت ټينگ شو، او د مسکو- تاشکند رېل وي بيرته چالانه او د نوي حکومت واکمني هلته جاري کړله شوه، دا د پاچا د اجندا پای شو، او خبردارۍ هم ورته ورکړل شو، چي له سيمي نه په شاشي. امان الله همدغسي وکړل، خو شورويانو سره له دې هم افغانستان ته د پنځده د سپارلو وعده پر ځای نه کړه. د دواړو دوستي پر ځای وه، خو په منځنۍ اسيا کې د حکومت ټول کوښښونه او لگښتونه بابېزه شول.

د پاچا امان الله ډېره غټه ناکامي په ۱۹۲۴ کې د خوست ياغي توب وو. غبار يې علت دا گڼي چي "... دهقانها و مردم خوست که از سوى اداره و فشار مامورين دولت ناراض بوده و از تبليغ عمدي (قانون ناسخ مذهب است)، فريب خورد، و زير پرچم خان و ملا قرار گرفته بودند، به استقامت لوگر حرکت کردند" (غبار، ۷۹۸). فيض محمد (۱۴) هم د چارواکو ناوړۍ چلند او بډي اخيستلو ته گوته نيسي، خو دى دهغه نژدې او مشخص علت د حاکم امرالدين په هغه امر کې ويني چي د منگلو د يوې ښځې په دعوه کې فيصله د هغه چا په گټه شوې وه چي ښځه پرې ولاړه وه. قاضي ملا عبدالله د دعوي هغه بله خوا نيسي، چي دغه ښځه په ورکتوب کې د هغه په نامه شوې وه. دلته د حکومت د اصلاحاتو په لړ کې، د ښځو په اړه نوي قانون له مروج دود سره په ټکر کې وو، او ملا عبدالله دغه دود د شريعت له مخي د اجرا وړ گانېه. هغه "... بر حاکم اعتراض اعراض از او شرع مطهر کرده، حاکم به ترديد و تنقيد فقيه

وقعي ننهاده، گفتارش را به گوش قبول جای نه داد. "دی بیا وایي، چي "ملا عبدالله که مترصد افروختن فساد بود، فرصت یافته اقدام در ایقاد نایره کینه و عناد نموده و مدعي ملزم را تحریک و ترغیب به ننگ افغاني بودن در نزد ملکان و قبایل کرده، خود نیز دامن زن آتش فتنه گشت و نائره قتال را حسب الزام خویش در اشتعال آورده و تمامت قبایل سمت جنوبی از تبلیغات و تحریکات ملا عبدالله لنگ که ابراز تائید دین مبین و تنویر شرع متین می نمود، و مردم را وعده بهشت میداد، رشته محاربت را با دولت تا یک سال و دو ماه امتداد دادند."



قاضی ملا عبدالله مشهور په کله ملا

ځیني کسان د خوست په یاغي توب کي د پخواني امیر، محمد یعقوب د کنیزی د زوی، عبدالکریم، لاس ویني او وایي چي هغه له هندوستان نه منگل ته راغی، او د ځان د امیر کېدلو لپاره یې دغه یاغي توب تحریک کړ. خو دوی فکر نه کوي، چي دغه یاغیگری د ۱۹۲۴ د مارچ په کومه نېټه یاني هغه وخت شوی وو، چي هوا یوڅه توده شوې وه او عبدالکریم د اګست د میاشتي په کومه ورځ، یاني شپږ یا اوه میاشتي وروسته منګلو ته راغلی، او دغې یاغیگری دغه وخت خپله تودوخي له لاسه ورکړې وه، او د هغه راتګ لا په یاغیانو منفي اغېزه وکړه، او دی بیا بیرته هند ته په شا شو، او د هند حکومت هغه برما ته تبعید کړ، او هلته یې هم تر څارنې لاندې ونیوه، او هغه بیا ځان وواژه. په یوه بل روایت هغه کوم بل افغان وواژه. عجب ده چي څوک د نامتو غازي محمد ایوب هغه زوی نه یادی چي، چي ځان یې ددغې یاغي گری په وخت کي وزیرستان ته ورسوه، خو څه یې له لاسه و نه شول. د خوست تراژیدي افغانستان ته گرانه تمامه شوه. د فیض محمد په روایت له دواړو خواوو څخه څوارلس زره کسان له مینځه لاړل. یو اته سوه کسيز کنډک چي له ځوانو رضاکارو افغانانو نه جوړ وو، ټول له مینځه لاړ. او حکومت ته دېرش میلیونه روپۍ تاوان واوښت. ټول اصلاحات چي تر دغه وخت پوري شوي وو، لغو شول. دغه لویه تراژیدي د پاچا امان الله لپاره د عبرت درس کېدلی شو، خو هغه ترېنه زده کړه و نه کړه، او څلور کاله وروسته په ۱۹۲۸ کي یې د لومړۍ دورې تر اصلاحاتو نه په کراتو ډېرو پاروونکو اصلاحاتو پیل وکړ، چي نژدې ټول یې په افغانانو باندې په حکومتي زور د اروپايي ژوند طرز او دودونو تحمیل وو، چي پای یې بیا هم د افغانانو وژل کېدل، د پاچايي نظام نسکورېدل، او له وطن نه د تل لپاره پخپله د پاچا او د هغه د کورنۍ وتل شول. د معاصر افغانستان په تاریخ کي دا یوه بېسارې او دردناکه تراژیدي وه. په دغو ټولو پېښو کي پخپله د پاچا رول محوري وو، چي په هغه به زر ورغیرم.

ایا په پورته پېښو کي برتانويانو لاس درلود؟ په هغه وخت کي په عام ډول، او اوس هم تر یوه حده، عامه ذهنیت د برتانويانو یا په عامه ژبه د انګرېزانو پر ضد وو. حتی اوس هم چي په دغې سیمه کي نه توقع کېدونکي پېښه وشي، ویل کېږي چي هغه د انګرېزانو کار دی، لکه چي د شوروي اتحاد د یرغل په وخت کي ویل کېده چي د افغانستان له لاندې کولو څخه د هغو مطلب دادی چي ځان تودو اوبو ته ورسوي. په اصل کي دغه فکر څه کم درې پېړۍ دمخه د تزارې روسیې سروال، ستر پیټر، وړاندې کړی وو، خو له هغه وخت نه تر اوسه په سیمي کي دغومره ژور انکشافات شوي دي، چي دغه فکر یې بي معنی کړی دی. د افغان طالبانو د هسکېدلو په وخت کي حتی گلبدین حکمتیار لا ویلي وو چي دوی د انګرېزانو په تحریک راولاړ شوي دي. افغانان لکه چي په عمومي ډول په تحول او تغیر قانع نه دي. په هر حال، پاچا امان الله د خپلو خلکو د انګلیس-

ضد ذهنيت نه خبر وو، او يو وخت بل وخت يې له دغه ذهنيت په پلوي په برتانيه انتقادونه كول، خو هغه له خپلواکۍ گټلو نه وروسته د هغو پر ضد عمل کړی نه دی، حتی د هغو په گټه يې ډېر کارونه هم کړي، چي په مخنيو پانو کي يې



نکر شوی دی. فیض محمد، سره له دې چي د برتانويانو مخالف تاريخپوه وو، لا يو څه په زبیره ژبه، د پاچا امان الله د وخت په پېښو کي د انگليسانو د لاس لرلو فکر په دغه ډول ردوي: "...

هر حادثه و داهیه سیاسي را که در داخل افغانستان و سرحدات شرقي و شمالي آن از جهالت و وحشت ملت و سو کردار و رفتار و فشار و انزجار

شاه امان د ملکي ثريا په ملگرتيا کله څي
د انگلستان آکسفورډ پوهنتون ته
د افتخاري ډاکټري د اخيستلو لپاره ورځي

دولت و حکومت به روی روز افتاده و می افتد، از اثرات اعمال قبیحه خود ندانسته، حمل بر تحریص دولت انگلیس می نمایند." (فیض محمد، ص ۳۱) پخپله امان الله هم د خپلي ناکامۍ پر په خپلو وطنوالو اچوي، نه په بل چا. په بمبيي کي چي دی اروپا ته د تگ په لار کي تم شوی وو، د پښتنو لوی مشر پاچا خان ورته ځان ورسوه، او ورته یی وویل، د دې لپاره چي په افغانستان کي د جنگ مخه ونیول شي، ته بیا د مخه شه او د سرحد [پښتونخوا] پښتانه به دي ملا په ټینگه وټري. خو هغه ورته صافه کړه چي "بس زما کار ختم شو. ما لس کاله د دې قوم خدمت وکړ. په دې لسو کالو کي ما په وخت ډوډۍ نه ده خوړلې، د سهار نه مي تر ماښامه کار کړی، د خپلي ښځي او زامنو نه خبر نه وم. د شپي به بیا ددوی په فکر کي وم، چي دوی به څنگه ترقي وکړي. د دوی په صله کي زه قوم قادياني او کافر کړم." پروفیسر ډاکټر وقار علي شاه کاکا خېل چي د ۱۹۲۸ او ۱۹۲۹ کلونو د پښتون مجلې د لیکنو پر بنسټ د پاچا امان الله په اړه لیکنه تهیه کړي، دغي نتيجي ته رسېدلی چي: "زه تر قیامته پوري ددې خبري منلو ته تیار نه یم چي د افغانستان انقلاب د



د عربستان لارنس یا مکرم شاه

بيروني سياست د مکارۍ نتيجه ده." (۲۰). له "انقلاب" نه مانا د حکومت بدلون دی. په اول کي انقلاب په دغه مفهوم يادېده. عامه افغانان اوس هم "د سقاو د زوی انقلاب" وايي. ليکوال عزيز هندي هم د انگرېزانو د لاسوهنې په اړه اوږده لیکنه لري او په پای کي وايي چي "موږ به په هيڅ ډول په انگرېزانو دا تور ونه شو لگولای چي د افغانستان د ۱۹۲۹ کال په پاڅون کي يو ډول د هغو لاس وو." (عزيز هندي، ۵۶۳) د برتانويانو د لاس وهني په اړه د نامتو انگلیس، لارنس، نوم هم راوړل کيږي، چي هغه په لومړي نړيوال جنگ کي عربان د عثماني امپراتوري په وړاندي په بري سره هڅولي وو، د پاچا امان الله په اړه پښتانه هم لمسولي دي. خو ددغي وينا مدعيان دي ته متوجه نه دي چي هغه د مکرم شاه په بدل نامه د ۱۹۲۸ کال له می نه وروسته په کراچي او میران شاه کي د برتانيي فضايي قوه کي خدمت کاوه، حکومت يې هغه د ۱۹۲۹ کال په جنوري کي په بېره انگلستان ته

واستوه. (ادمک، ۱۴۲، سټیورټ، ۴۹۱) په کابل کې د امان ورځپاڼه د هغه له وظيفي نه خبره وه او په اړه يې راپورونه له مبالغې نه ډک گڼل.

د پاچا امان الله په وړاندي د وروستيو پاڅونونو په اړه د هغه خپل نظر قاطع دی، چې ليکواله سټیورټ يې په دغه ډول بيانوي (مخ ۵۱۱): " امان الله برتانيه د هغه پر ضد اغتشاش کې تېرته کړه." پاچا خپل دغه نظر د شيکاگو تربیون جورنالست، لري رو (Larry Rue) ته هغه وخت ښکاره کړی وو، چې هغه د مرکي لپاره په خاصه الوتکه کې د ۱۹۲۹ کال په فبروري کې کندهار ته ورغلی وو. پاچا د عبدالوهاب طرزي، د محمود طرزي زوی، په ترجماني هغه ته دا هم ويلي وو، چې " ملایانو يې مخالفت کړی، بېله دې چې پيسې ورته ورکول شوي وي." هغه داهم ويلي وو، چې " دی پوهیږي چې سقاو زوی د سفارت په وره کې له همفریز سره خبرې کړي وي، خو د هغه په نظر دغه خبرې یوازې د سفارت د حفاظت په اړه وي."، خو د هغه په نظر د هغه هغو کوښښونو چې مطلب يې د ایران، افغانستان، ترکیې، او روسیې سره متحد کول وو، برتانويان پارولي وو، چې خلک يې کړي، خو دوی يې ویلو ته زړه نه کاوه. برتانويانو به ځکه په دې اړه څه نه ویل چې ددغسې اتحاد امکان بېخي لږ یا هیڅ نه وو، او هغه هیڅ موضوع شوي نه وه.

د پاچا په مسافر کېدلو کې باندني عوامل دخپل نه وو، دا پخپله د پاچا اصلاحات او د حکومتي عمالو کړه او د هغو په وړاندي د خلکو غبرگونونه وو چې په پورته ډول وویل شول، او له امله يې له وطن نه ووت. په اصل کې دا خلک دي چې پېښې رامینځ ته کوي، او تاریخ جوړوي، په تېره، هغه وخت چې دوی وپارېږي، او ټولنه دینامیکه شي، لکه د پاچا امان الله په وخت کې چې همدغسې وشول. د افغانستان په معاصر تاریخ کې دا لومړی وار وو چې حکومت په پراخو اصلاحاتو لاس پورې کړ، چې ځینو يې خلک مجبورول اروپایي دودونه او د ژوند بڼه غوره کړي، او خپل رواجونه او دودونه پرېږدي. د امیر عبدالرحمن په وخت کې حکومت د لومړي ځل لپاره سیمې او کلي ته ننوت، خو د خلکو کلتوري ارزښتونه يې په خپل حال پرېښوول. سره له دې هم په وړاندي يې پاڅونونه وشول، خو حکومت هغه په پیاوړي پوځ وځپل. د پاچا امان الله په وخت کې حکومت هم د خلکو کورونو ته ننوت او هم يې ښځې او نارینه مجبورول چې د خپل ژوند طرز اروپایي کړي، او کافي پوځ يې هم نه لاره. دا د سلیم عقل پر خلاف کار وو. څومره چې یو څوک د پاچا امان الله سیاستونو او کړو ته ځیر کیږي، هغومره حیرانېږي. پاچا امان الله په خپل باندني شپږ میاشتني سفر کې تر دې حده د اروپایي کلتور تر اثر لاندې راغلی وو، چې لکه يې نور نه غوښتل چې په خپلو شپږو افغانانو واکمني وکړي. که داسې نه وای هغوی به يې نه مجبورول چې خپل د پېړیو کلتوري ارزښتونه پرېږدي، هغه هم په حکومتي زور او سمدلاسه، او په عوض کې د اروپایي کلتور ظواهر ومني، چې نه هغو غوښتل او نه يې ورته ضرورت لاره. هغه دغومره پاروونکي وو چې ان اوس یې هم څوک په افغانانو تحميل کولی نه شي.

دا چې امان الله ټینګ وطنپال او د پرمختګ او عصريت غوښتونکی وو، په دې کې شک نه شته. ده د خپلواکي په گټلو، او د عصري پوهنې په پراخولو او خلکو ته د برابرو حقوقو په خوندي کولو، او د ټولنې په مدني کولو سره خپل ولسپال توب هم تثبیت کړ. هم يې ځوانان او ځوانانې د زده کړو لپاره، د حکومت په لگښت، باندنيو هیوادونو، په خاص ډول ترکیې ته واستول، او هم يې دننه په وطن کې، په کابل ښار او ولایتي ښارونو کې، ثانوي او مسلکي ښوونځي پرانیستل. پخپله يې هم پوهنې ته خاصه توجه وکړه. هغومره چې ده عصري پوهنې ته توجه کړې، بل افغان واکمن نه وه کړې. داسې هم ده د لیسې فېر (Laissez faire) یا ازاد مارکېټ په غوره کولو سره پانګه ورو ته ممکنه کړه، د لگښتي مالونو لپاره کارخانې جوړې کړي. هغوی همدغسې وکړل، او دغه لړۍ روانه وه. په نتیجه کې

حکومتي عايدات يو څه ډېر شول. په ښېرازو مخکو باندې د جنس پرځای د نقدي مالياتو په اېښودلو سره هم دغه هڅه پیاوړې شوه، چې مخکې وال مخکې ښي ودانې کړي او ښاري مخکې کرنيزي کړي. له دغو ټولو انکشافاتو سره فردي ازادي هم ملګرې شوه. خو دا د پاچا کلتوري سياستونه وو، چې په پای کې يې دغه ټول انکشافات په صفر کې ضرب کړل. ارواښاد سيد شمس الدين، چې د هغه وخت زلمی وو، په دې اړه داسې وايي چې: "با تمام این فضائل و مزایای دوره امانی، امان الله خان مرتکب سهوهای بزرگی هم شد، که منجر به آشوب افغانستان و سرنگونی خود او شد. او در عصري ساختن مملکت از عجله و ناسنجیدگی کار می‌گرفت. او فریفته ظواهر غرب بود و بیشتر از تحمل به عقائد به نو آوري ها دست زد، که مقبولیت و شهرت نیک خود را از دست داد. او خود را پادشاه انقلابي می‌گفت و حق هم داشت که او را انقلابي بگویند، اما قوتي را که چنین انقلاب اجتماعي بکار دارد باخود نداشت. ماشین عسکري و جنگي او ضعیف و غیر فعال بود. پشتیباني یک گروه قوي مردم را که با او همناوي داشته باشد، هم نداشت و در همکاران خود مردمان شایسته و لایقي را هم کمتر داشت، که درین راه موید و مددگار او باشند." (مجروح، ص ۴۰)

له یاد شوو پېښو او چلندونو نه ښکاره ده، چې د پاچا په ناکام کېدلو د هغه خپل نظرونه، یا په یوه کلمه، د هغه خپل شخصیت محوري رول لاره. هغه څو ځلي ويلي وو، چې دی یو انقلابي پاچا دی، او غواړي د وطنوالو د ژوند په هره ساحه کې انقلاب راولي. د هند یوه نوميالي کمونست مبارز، م. ن. روی (M. N. Roy) ته يې په یوې مرکې کې ويلي وو، چې **"... دی انقلابي او کمونست دی."** (۲۱) خو له انقلاب نه د پاچا مطلب هغه اصلاحات کېدل چې ده پرې شروع کړي وه، او له **"کمونیزم"** نه د هغه مطلب، د سټیورټ په نظر، **"... کوم دیالکتيکي یا ټولنیز جوړښت نه، بلکې په عمومي ډول هغه احساس وو، چې هر یو باید نیکمرغه او برابر وي."** (سټیورټ، مخ ۵۱۲) په دې ډول پاچا امان الله د خپلو وطنوالو د ژوند د ښه کولو لپاره غوښتل دغه اصلاحات وکړي. آیا ده دغه فکرونه له خپل چاپېریال، یا له هغو انقلابونو نه ترلاسه کړي وو، چې دمخه په ایران (۱۹۰۶)، عثماني ترکیې (۱۹۰۸) او په روسیه کې اول په ۱۹۰۵ کې او بیا په ۱۹۱۷ کې پېښ شوي وو؟ بولشویکانو له خپلو هسکېدلو نه وروسته د انقلاب او کمونیزم په اړه په دغسې پراخ پروپاګانډ لاس پورې کړی وو، چې حتی د لویدیځې اروپا په نوميالیو تحول غوښتونکو باندې يې هم اثر کړی وو. په افغانستان کې، د دربار په غلام بچه گانو، او د حبیبې ښوونځی په فارغانو او په نورو کې یا په لنډ ډول په مشروطه غوښتونکو کې د تحول غورځنګ په قوت پروت وو، خو ددوی اساسي غوښتنې، قانوني نظام، د پوره خپلواکۍ ترلاسه کول، او د لوېدیځ مدنیت رواجول وو. دوی په عمومي ډول اعتدالي وو، خو افراطیان هم پکې وو، چې امیر حبیب الله شاید د همدغو په تحریک، د لغمان په کله گوش کې وژل شوی وي. که د پاچا امان الله بیوګرافي چا لیکلې وای، دغه او دغسې نورې موضوعګانې به بیان شوي وای. خو دغسې بیوګرافي تر اوسه لیدل شوې نه ده.

نو زه به دلته په دې اړه یو څه ولیکم.

امان الله په اولي ځوانۍ کې د سراج الاخبار له لیکنو نه، چې نوميالي وطنپال ژورنالست، محمود طرزي چلوه، متأثر شوی دی. دی هلته د هغه له لور، ثریا سره آشنا او بیا ښځه او مېړه، او ملکه او پاچا شول. ملکه ثریا د خپل مېړه د اصلاحاتو، په تېره د ښځو په موضوع کې د هغه ټینګه فکري ملګرې وه. پاچا ترکی ژبه زده وه، خو پښتو يې روانه نه وه، او ده خپل عمر زیاتره برخه ئې په کابل ښار کې تېره کړې او له اطرافي ژوند سره آشنا نه وو. د پاچايي په وخت کې يې ډېر ترکی متخصصان استخدام کړل، او د هغو او افغان متخصصانو په مرسته يې ډېر قوانین وایستل.

دی د ترکی اصلاحاتو په خوا وو. په ترکیه کې د اتاترک په وخت کې ډېره مهمه پېښه د دولت نه د دین بېلول او د سیکولر نظام په پښو درول وو، چې په ټوله اسلامي نړۍ کې یې غټ غبرگونونه وپارول. ترکانو ډېر پخوا د عباسي خلیفه گانو په وخت کې، په تېره د سلجوقيانو، او عثماني ترکیې په وخت کې اسلام او مسلمانانو ته ډېر خدمتونه کړي وو. پاچا چې په افغانستان کې اصلاحات پیل کړل، په زیاته اندازه د ترکیې د اصلاحاتو نه په الهام وو. خو ده دا په نظر کې نه ده نیولی، چې د عثماني ترکیې اصلاحات، چې د تنظیماتو په نامه یادېدل، د نونسمې پېړۍ په سر کې شروع شوي وو. په دې اړه په انگریزي کې بې جوري اثر د پروفیسر برنارد لويس (Bernard Lewis) دی، په نامه د معاصري ترکیې هسکېدنه یا (*The Emergence of Modern Turkey*). ما د لندن پوهنتون کې د دغه اثر نه د درسي کتاب په توګه ډېره استفاده کړې، او د هغه د مؤلف لکچرونه مې ډېر اورېدلي دي. دی هلته په هغه وخت کې د تاریخ د ځانګړي مشر وو. په هر حال ترکیې اصلاحات یا تنظیمات د نونسمې پېړۍ تر پایه پورې په وقفو سره کېدل، او د مخالفت له امله به کله پر ځای ودرېدل. په همدغو اصلاحاتو سره هلته په ملګي او نظامي ساحه کې دغومره ډېر تعلیم کړي کسان هسک شوي وو، چې په ۱۹۰۸ کې یې انقلاب وکړ. خو د دوی نوی نظام د لومړي نړیوال جنګ له امله، چې دغه نظام یې یو جز وو، تجزیه شو، او بیا له یوې لنډې وقفې نه وروسته، دغه اوسنۍ ترکیه د مصطفی کمال په سروالي د یوه متحد او نېشنلسټي نظام په بڼه هسک شو، او مصطفی کمال هم د آته اترک (د ترک پلار) په نامه یاد شو. خو په افغانستان کې تر پاچا امان الله نه د مخه عصري اصلاحات نه وو شوي. د پاچا امان الله په نامه زما د کتابګوتي له مخې "هغه وخت افغان ټولنه په ټینګه سنتي او نژدې ټوله نالوستي وه. د هغو ډېرو لږو سواد لرونکو اوښتون غوښتونکي لرل، خو د هغو شمېر بیخي لږ وو. په دوی کې مشروطه غوښتونکي یا د قانوني حکومت غوښتونکي، چې غبار یې روښان فکران ګڼي لا د ګوتو په شمار وو. ... ددوی په برابر کې د اوښتون مخالفان یا ساتنپالان وو چې هم بیخي ډېر وو او هم یې له اولس سره یوځای د عنعنوي دودونو او چلندونو له مخې ژوند کاوه. ځیني دودونه لا داسې ګڼل کېدل، چې لکه د دین برخې وې. اسلامي شرع ددغسې ذهنیت په جوړولو کې اغېزمنه برخه لرله، او اسلام په ټینګه هم دین او هم دولت ګڼل کېده. دا د ټولو خلکو ذهنیت او د ملایانو، پیرانو او سیدانو ټینګه عقیده وه." ارواښاد مجروح لا وایي چې په ټولنه کې "عامه مردم افغانستان و محافظه کاران، که اکثریت و قوت با آنها بود، باعاده سنن قدیم (ستاتس کو Status Quo) تمایل داشتند و برای از بین بردن رژیم توطئه میکردند." (مجروح، ص ۴۴)

په دغه حال کې هم، پاچا امان الله د خوست له وړاندوونکي پاڅون نه وروسته په ۱۹۲۸ کې په لا پاروونکو اصلاحاتو شروع وکړه، په داسې حال کې چې کافي نظامي قوه یې هم نه لرله. ده د خپل زوی احسان الله په وینا د خپل دوست آته اترک هغه سلا هم هېره کړه چې یې ورته ویلي و "تاسې غواړئ یوه ښکلې ماڼۍ جوړه کړئ، ښه بنسټ یانې اردو مه هېروئ. لومړی دا اردو جوړه کړئ بیا نو کولی شئ چې بې له وېرې نه د خپل هیواد په پرمختګ ولاړ شئ." (۲۲)

پاچا امان الله له پېښو نه زده کړه نه کوله، که څه هم هغه به غټي وې، لکه د خوست پاڅون چې خلکو او دولت ته یې ډېر تاوان اړولئ وو. پاچا اتوکرات وو او چاري یې د خپل فکر له مخې اجرا کولې، که څه هم د خلکو ژوند به یې په ژور ډول متاثر کاوه. ده یو ځل له نورو څخه وغوښته چې دده په دغه وړاندیز نظر ښکاره کړي. ده د ۱۹۲۸ کال د لويې جرګې په درشل کې یو څو وکیلانو او څو لوړ پوړو چارواکو ته په یوې خاصې غونډې کې وویل چې غواړي دغه څه عملي کړي. "د ستر له مینځ نه وړل، او په عمومي ډول د ښځو ازادې، د څو ښځو کولو الغاء، له دولت نه د

دين بېلتون د دغسي قوانينو په ايستلو سره چې حتمي به نه وي په اسلامي شرع بنا وي، په افغانستان كي د وسلو مجاز گرځول، په مخكو باندې د مالياتو زياتول، د ملي بانک تاسيس او د بانکوتونو خپرول. "د ستيورت په وينا " هيڅ يوه د هغه يو هم تائيد نه کړ. غبرگون يو هيبث وو، په خاص ډول د خوست د وکيلانو، او نورو سرحدي وکيلانو كي. کومه هغه روغ نيتي چې ددوی په خاص قدر کولو سره پيدا شوې وو، سمله لاسه په مخالفت بدل شو. امان الله خفه وو. هغه به سره له دې په خپل دريځ ولاړ وای، خو [محمد] ولي، غلام صديق او څو نورو ترېنه په ټينگه وغوښتل چې خپل وړانديزونه تعديل کړي. هغه بيا په دغه فکر شو چې دغه لويه جرگه له دغسي بي تعليمو او شېلو کسانو نه جوړه ده، چې ددغسي موضوع گانو په اړه سم نظر ورکولي نه شي. " (ستيورت، مخ ۳۸۶)

د سياسي ټولنو واکمنان مشورو، او په خاص ډول د ولس يا د هغه د استازو د نظرياتو پوهېدلو ته اړتيا لري. په تېره كي كه څه هم د اوس په شان منظمې دولتي مؤسسي نه وي، واکمنو بيا هم د خپلو خاصانو نظرونه غوښتل. هيرودوت، دوه نيم زره کاله دمخه، په دې اړه د يوه واکمن د يوه مشاور نظر په دغه ډول ثبت کړی دی. د هخامنشي امپراتور، خشا يار شاه يوه خپلوان، مشاور ارته بانوس هغه ته وويل چې "صاحبه! څه وخت چې مخالفې نظريې نه وي وړاندې شوي، ممکنه نه ده چې ډېره ښه يې غوره شي، او يو څوک مجبور دی هغه ومني چې وړانديز يې شوی وي. کله چې دغسي مخالفتونه اورېدل شوي وي، هغه د سرو زرو په څېر وي، چې ته يې له بل سره په يوه گډ محک وسولوي، او توپير يې وويني." (۲۳)

په افغانستان كي امير عبدالرحمن، سره له دې چې د خپلو اسلافو پر خلاف، زورواک وو، بيا هم په تشيا يا په خپل سر کارونه نه کول. هغه به لومړی ملي موضوع د خپلو خاصانو تر مينځ طرح کړه، هغو به په اړه يې بحث وکړ، او امير به ددغه بحث په نظر كي نيولو سره هغه نظر غوره کاوه، او عملي کاوه چې ده به غوره گانې. امير چې په ژوند كي ډيري سړي تودې حس کړي، او د هيواد په ډيرو سيمو كي گرځېدلی، او د تجربو خاوند وو، د خلکو په



دود دستور ښه پوهېده، او مراعات به يې کاوه. تر هغه دمخه پاچايانو مهمي چاري له قومي مشرانو، مخورو او له خپلو ملکي او نظامي مشاورانو سره په جرگو اجرا کولې. په دې ډول ولس د واکمنو له سياستونو، چلندونو، او نظريو نه خبرېده او جرگې چې قومي وي، د خلکو په ژوند اثر کاوه. د پاچا امان الله په وخت كي

د ۱۹۲۸ کال د لويې جرگې غړی په اروپائی دريشيانو سمبال څی

د حکومت له خوا په وړيا توگه ورکول شوې وي

لويي جرگې د لومړي ځل لپاره رواج شوې. پاچا دستور ورکړ چې هر پنځه کاله به لويه جرگه کيږي، او د خلکو استازي به په مشوره ورکولو سره په حکومت کولو کې برخه اخلي. خو د ۱۹۲۸ کال لويي جرگې يوې وړې ډلې وښووله چې د پاچا او اولسي استازو تر مينځ، د هغه د اصلاحي پروگرامونو په اړه اختلاف دومره ژور وو، چې نه پخلا کېدونکې گڼل کېده. په دغه حال کې توقع کېدله چې پاچا به له خپل افراطي پروگرام نه تېر شي، يا ئې لږ تر لږه لس، پنځلس کاله وروسته و غورځوي، تر څو هغه ډېر شمېر ځوانانې او ځوانان، چې په هيواد او باندې په زده کړه بوخت وو، فارغ شي او د اصلاحاتو او تحول غوښتونکي ډله پياوړې شي. خو پاچا دغسې و نه کړه او په يوازي ځان يې د خپلو اصلاحاتو په عملي کولو شروع وکړه. دې چې ځوان او له ښې روغتيا نه برخمن وو، دغومره انتظار ئې ايستلی شو څو لږ وروسته بيا د تعليم کړو ځوانانو په مټ خپل سمونونه پيل کړي بې له دې چې مخالفان يې په وړاندې اغېزناک خنډ وگرځي. (دې په کال ۱۸۹۲ کې په پغمان کې زېږېدلې وو.) سره له دې دغه ډينامیک ځوان پاچا په کال ۱۹۲۸ کې، يانې له وخت نه ډېر د مخه په دې پيل وکړ، چې د يوې مياشتې مزل په يوه ورځ ووځي، او خپل افراطي پروگرامونه په دغسې ټولنې کې پيل کړي، چې خلک څه، چې حتی حکومتي چارواکي او نژدې کسان يې هم ورسره موافق نه وو، او نه هم ده د هغو مشوره منله. هسې چې د شنوارو د پاڅون په پيل کې ويل شوي، پاچا په خپل پوخ او په خاص ډول په خپلې هوايي قوې ډاډه او په دې خيال وو، چې په وړاندې يې څوک مخالفت کولی نه شي. حال دا چې د دغو الوتکو په بمباريو سره، چې ډېرو يې بې توپيره تلفات لرل، شنواري او د شمالي خلک يې په خپل عزم نور هم ټينگ کړل. همدغه بمبارۍ وې چې د شمالي هغه خلک، چې تر دغه وخته د حکومت پر ضد نه وو، وتورېدل او هغوی د حبيب الله ډله پياوړې کړه.

پاچا هغه وخت خپلو تېروتنو ته پام شو چې دده د ژوند دښمن حبيب الله کلکاني له خپلو ملگرو سره په رڼا ورځ دده د نيولو په نيت ځانونه ارگ ته ورسول. حبيب الله په مقصد و نه رسېد، او له تلفاتو ورکولو نه وروسته په شا شو. خو دغې نه توقع کېدونکې پېښې په پاچا باندې ناوړې اثر وکړ، په دې ډول چې خپله ټوله کورنۍ يې د مأمون کېدلو په مقصد کندهار ته په الوتکه کې واستوله، او د کابل ښار دفاعي ترتيبات يې دغومره ټينگ ونيول چې د عزيز هندي په ژبه "... د شمالي سيمې ټول قدرت هم نه شو کولای چې دا کلکه کلا ماته [کړي] او ورننوزي، خو غازي امان الله خان د خپل تذبذب او وار خطايي له امله په شپه کې دا کلکه کلا د شگو بند په څېر کړه." (عزيز هندي، ۴۱۶) پاچا سم دلاسه وروسته له هغه "دا کلکه کلا د شگو بند په څېر کړه"، چې د هغه د لوی پوخ يوه وړه برخه د جنوري په ۱۳مه نېمه شپه په قلعه مرادبيگ کې د مقابلې خوا د يوه ډراماتيک او هيبتناک وار په برابر کې تېښته وکړه. پاچا په همدغې شپې کې هرڅه بايللي وگڼل او له واکمنۍ نه يې لاس واخيست، که څه هم حکومت او د ښار دفاعي ترتيبات پر ځای وو. په پاچا باندې واهمه او وېره غالبه شوه. په نورو څه چې په نژدې کسانو هم شکمن شو، او خپل ژوند ته يې خطر حس کړ. تاريخپوه فيض محمد يې په اړه داسې غږيږي: "... از بي وفايي قشون نظامي و قومي و اهالي شهر کابل و چاردهي... امير امان الله را از حصول ظفر مايوس ساخته و در خوف و رعب گرفتند و به پسر سقا سپردن انداختند." (فيض محمد، ۲۱، ۱۵۸) وروسته چې پاچا امان الله د کابل د نيولو په نيت د کندهار نه غزني ته رسېدلی وو، هم ټکنی شو. دلته دې حتی په خپل داخله وزير، عبد الاحد (مايار) باندې هم شکمن شو، چې دده په فکر غوښته يې دي د حبيب الله کلکاني پوخ ته په لاس ورشي. (سټيورټ، ۵۶۵) هغه ورته مشوره ورکړې وه، چې د وردگو په لار کابل ته ور دمخه شي، او وردگ به يې په ټينگه ملا وتړي.

اوس به په دې بحث وشي چې يوه نالوستي، غريب کليوال ولي وکړای شول دغسي نظام چپه کړي، چې مؤسس يې، امير عبدالرحمن تر څلوېښت نه ډېر واړه او لوی پاڅونونه ځپلي وو، او لمسي يې هغه له دغه حبيب الله نه ژغورولی و نه شو.

حبيب الله په عام ډول تاجک گڼل کيږي، خو نور په دې شک لري. ارواښاد مير محمد صديق فرهنگ دی په نسب مخلوط گڼي او وايي چې: "... علاوه بر عنصر اصلي تاجک، احتمالاً خون هزاره يا ازبک هم در رگ های او جریان داشت." (فرهنگ، ۴۰۱) ارواښاد مجروح، چې حبيب الله يې د اميری په وخت کې په کابل کې ليدلی وو، هم د هغه په اړه ورته نظر ښکاره کوي. " او مرد چارشان، گندمي رنگ، متوسط قامت بود. چشم و بيني او چهره مردان توراني، مغولي را به خاطر مي آورد. معلوم بود که او از اختلاط دو نژاد آريايي و توراني به وجود آمده است." (مجروح، ۶۴) په هر حال، حبيب الله چې د نسب په لحاظ هر څوک وو، ددغسي غريب، نالوستي کليوال په لاس د افغانستان د پاچايي نظام چپه کېدل په معاصر افغانستان کې يوه بېسارې پېښه ده. هو امير عبدالرحمن او پاچا امان الله په بېلو وختونو او شرايطو کې واکمني کړې، چې دهغو د واکمنیو د سم پوهېدلو لپاره د هغو د وختونو شرايط بايد په نظر کې ونیول شي. خو شرايط او حالات چې په هر ډول او هرڅنگه وي، دا خلک دي چې پېښې زېږوي، او تاريخ جوړوي، او د خلکو اعلی واکمن يا مشر پکې محوري رول لوبوي، او نفوذ ناکې ډلې - اجتماعي، مذهبي، اقتصادي هم پکې مؤثر رول لوبوي.

په افغان دولتي نظام کې د پاچا امان الله رول محوري وو، که څه هم د ده په وخت کې د لومړي ځل لپاره د "تشکيلات اساسي افغانستان" په نامه نظامنامه، د نورو نظامنامو په لړ کې، ايستل شوې وه. (دغه نظامنامه په کال ۱۳۰۶ (۱۹۲۷) د رفيق شرکت له خوا په کابل کې په پښتو خپره شوې وه، او يوه نسخه يې زه لرم) په دغې نظامنامې يا اساسي قانون کې د مرکزي حکومت او ولايتي ادارو تشکيلات او وظيفې بيان شوي دي. په مرکز کې اوه وزارتونه، يوه دولتي شورا، او يوه د طب مستقله اداره تجويز شوې وه. د کابل ولايت آمر د والي، او د ولايتونو آمران نائب الحکومه گان، او د ځينو سيمو آمران اعلی حاکمان ياد شوي دي. ليري اطرافي وړې سيمې علاقه داري يادي شوي دي. په ولايتونو کې مشورتي شوراگانې هم تجويز شوي دي، خو په دغه اساسي قانون کې د پاچا واک محدود شوی نه دی. نو پاچا د اساسي قانون په شته والي سره هم اتوکراسي او زورواکي کوله. ولس د قانون، شريعت او عنعنې له مخې د هغه واکمني منلې، او ماليات ورکول ددې لپاره چې پاچا امنيتي قوه ولري، او د هيواد امنيت، د خلکو ژوند او ملکيت خوندي وساتي، او ددوی د استازو په مشوره واکمني وکړي. خو پاچا امان الله سياستونه په خپل فکر ايستل او پلي کول. په دې ډول د هغه شخصيت، د هغه نړۍ ليد، او د هغه اراده د حکومت په کولو کې اساسي وو. دی ځوان، روغ، ډينامیک او د وطن خدمتگار وو، او ويل يې چې " **از خدمت به وطن بالاتر عشقي ندارم.**" نو يې غوښتل د سترو کسانو په څېر غټ کارونه وکړي، خو ده دغه کارونه هم په بېره تر سره کول او هم يې د خپلې خوښې سمونونه پلي کول، بې له دې چې په وړاندي يې د خنډونو پروا وکړي. که څه هم هغه به غټ وو. دی په خپلې وړې هوايي قوې دومره ډاډه وو، چې خنډونه يې مهم نه گڼل. د سمونونو په پلي کولو کې يې له دولتي شورا او حتی له خپلو لوړ پوړو چارواکو سره هم مشوره نه کوله.

دې ډول پاچا امان الله د خپلې واکمنۍ تر پايه پورې اتوکراسي کوله. دده د اتوکراسۍ وروستۍ بېلگه هغه وه، چې د ۱۹۲۹ کال د جنوري په ۱۳مه شپه، همدا چې په قلعه مراد بېگ کې د خپلې وړې، مخکښې قوې له ډراماتيکې تېښې نه خبر شو، سم دلاسه له پاچايي نه لاس په سر شو، بې له دې چې د چا سره يې مشوره کړې وي، که څه هم ده

استعفی ټول ملت متاثر کاوه. دغه وخت حکومت او پوځ پرځای او د کابل ښار دفاعي ترتیبات هم ټینګ وو، خو دی د هغو پېښو د ادارې نه عاجز شوی وو، چې دده د سیاستونو او چلندونو زېږنده وي. په دغه حال کې دی په خپل ژوند وېرېده، او غوښته یې چې څومره ژر کیري، له کابل نه بهر شي. بیا نو ده په هماغه نیمه شپه کې خپل مشر ورور وهڅوه چې د ده پر ځای پاچا شي، که څه هم هغه نه پاچایي غوښتله او نه یې کولای شوه. پېښو بس درې ورځې وروسته دغه فیصله باطله کړه، او د کلکان حبیب الله د امیر په نامه یې له جنګ نه د کابل په تخت کېښاست.

پاچا امان الله برسېره پر دې چې اتوکراسي کوله، له پېښو نه زده کړه نه کوله. د خوست لوی پاڅون، چې څه باندې یو کال یې دوام وکړ. او ډېر ځاني او مالي تلفات یې واړول، ده ته د عبرت درس کېدلی شو، چې بیا دغسې کارونه و نه کړي، چې په هغو سره خلک وپارېږي، او امنیت ګډوډ شي. خو ده څلور کاله وروسته ددغسې سمونونو په کولو پیل وکړ چې له وخت نه ډېر دمخه، غېر ضروري، پاروونکي او د سلیم عقل پر خلاف وو. ددغو ټولو پایله دا شوه چې د پاچا له گوښه کېدو نه وروسته د نهو میاشتو په بهیر کې د هیواد د دوو لویو ژبو ویونکي د لومړي ځل لپاره سره و جنګیږي. د پاچا ټول سمونونه په صفر کې ضرب شي، په کابل ښار کې سمونپال زلمیان و خپل شي، د قانون او قانوني حکومت مفکوره هوا وکړي، د کابل ښار نژدې ټول کورونه چور شي، دولتي خزانه له پیسو نه خالي او د عصري کېدلو غورځنګ په تپه ودیږي، او افغانستان کلونه کلونه بیرته پاتې شي.

د لومړۍ برخې د پنځمې قسمت پای

لطفاً د لومړۍ برخې ، د لومړي ، دویم، دریم او څلورمې قسمت د لوستلو لپاره
لاندینی لنکونو ته ورسۍ،

۱. http://www.arianafghanistan.com/UploadCenter/Kakar_H/hassan_k_de_zama_ni_sistani_likano_pahakla_۱.pdf

۲. http://www.arianafghanistan.com/UploadCenter/Kakar_H/hassan_k_de_zama_ni_sistani_likano_pahakla_۲.pdf

۳. http://www.arianafghanistan.com/UploadCenter/Kakar_H/hassan_k_de_zama_ni_sistani_likano_pahakla_۳.pdf

۴. http://www.arianafghanistan.com/UploadCenter/Kakar_H/hassan_k_de_zama_ni_sistani_likano_pahakla_۴.pdf

بیا نور